



**PRESS
RELEASE**

**For Immediate
Release**

Tō Folofola Tāpuni Fakalotofale To'u Fale Alea 2019/2020

Nuku'alofa, Tonga – 26 Ma'asi 2020 Ko e Folofola 'a 'Ene 'Afio Tupou VI ko e Tu'i ki he tāpuni faka-lotofale 'o e Fale Alea Tu'apulelulu 'aho 26 'o Ma'asi 2020.

Tapu mo e 'afio 'a e 'Otua na'e momoi ki ai 'a e fonua ni. Tapu mo e Hou'eiki 'o e fonua. Tapu mo e Sea 'o e Fale Alea. Tapu mo e Palēmia 'o Tongá. 'Oku ou tuku 'a e fakafeta'i ko e tauhi 'ofa mo malu 'oku fai 'e he 'Otua ma'a Tonga he ngaahi 'aho ni. 'Oku laumālie lelei pē 'a e 'Eiki Sea 'o e Fale Alea kau Fakaafongā 'o e Hou'eiki Nōpele kae 'uma'ā 'a e kau Fakaafongā 'o e Kakai.

'Oku tau fiefia he kau fakataha mo e 'Eiki Palēmia mo e kau Minisitā 'o e Kapineti pea mo e kau fakaafe 'oku tau 'i heni 'i he tāpuni 'o e Fale Alea.

Ko e *corona virus* 'a e pole faingata'a ia 'o e 'aho ni he kuo a'u ki he tu'unga ko e *pandemic*. 'A ia ko e mahaki 'oku ne uesia 'a māmāni lahi lolotonga 'oku te'eki ke ma'u ha faito'o pē huhu malu'i. 'I he tu'unga ko 'eni 'oku 'ohofia ai 'a māmāni 'e he *corona virus*. 'Oku mahu'inga 'aupito 'a e tauhi pau 'o e ngaahi founa e ala malu'i ai 'a e kakai 'o e fonua mo fakasi'isi'i 'a e mafola 'a e mahaki 'o fakatatau ki he fakahinohino 'a e Kautaha Mo'ui 'a Māmāni mo e Potungāue Mo'ui'a Tongá ni. Ko ia ko e tu'u fakalukufua 'a Tonga ki he kaha'u kuo pau ke hoko 'a e mo'ui lelei ko ha kaveinga tu'uma'u 'a e Pule'anga Tonga ma'a e tangata mo e fefine'i fonua Tonga kotoa pē.

'I he mala'e 'o e ako ko e tu'utu'uni 'a e Konisitūtone kuo pau ke ako 'a e Tonga kotoa. Ko ia ai 'oku totonu ke tau feinga ai pē ke fakapapau'i 'oku malava 'a e ngaahi ako'anga 'i Tongá ni ke ako'i 'etau fānau pea hoko lelei atu ki he ngaahi ako'anga mā'olunga ange 'i he Pasifiki mo māmāni lahi ke a'usia ai 'a e ngaahi tu'unga ako fakavaha'apule'anga. 'I he ma'u foki 'a e ngaahi tu'unga fakaako fakavaha'apule'anga ko 'eni 'oku foki mai 'a e kau ako ke ngāue mo langa hake 'a e ngaahi sekitoa kehekehe 'o e fonua ki ha tu'unga 'oku to e lelei mo mā'olunga ange, kā ko e a'usia 'a e ongo kaveinga 'o e mo'ui lelei mo e ako lelei 'e makatu'unga mo fakaivia ia 'i he tu'unga lelei 'o e 'ekanōmika 'o e fonua. Ko ia ai

kuo pau ke fepoupouaki mo fengāue'aki 'a ePule'angá, siasi mo e kakai 'o e fonuá ki he langa hake 'a e tu'unga faka'ekonōmika 'o e fonua.

'Oku 'oatu 'a e fakamālō ki he fengāue'aki lelei kotoa 'a e ngaahi Pule'anga mo e ngaahi kautaha mulí 'oku nau fakahoko mai 'a e ngaahi tokoni mahu'inga ki he pole faingata'a 'i he tafa'aki 'o e mo'ui pea pehē ki he langa hake 'a e fakalalakaka 'o e fonua 'i he mala'e 'o e akó, tupu faka'ekonōmika mo e ngaahi mala'e kehekehe 'o hangē ko e Pule'anga Siapani, Pule'anga Nu'usila, Pule'anga 'Aositelēlia, Pule'anga 'o e Lepapulika 'o e Kakai 'o Siaina pea mo e Pule'anga Pilitānia.

'Ofa atu

Tupou VI

Ko e Tu'i 'o e 'Otu Tonga.

**Issued by the Office of the Legislative Assembly. For more information, contact
Clerk of Parliament**

